

MASTRU SALVATORE DIMECH



Sta. Marija qadima

Salvatore Dimech magħruf bhala "Is-Sartx" kien skultur Mosti li għex bejn l-1805 u l-1887 li bix-xoghlijiet sbieħ tiegħu għamel għeħ lilu nnifsu u lil Mosta, post twelidu. Ta' madwar 26 sena żżewweġ u mar joqgħod Hal Lija fejn kien jaħdem u fejn baqa' joqgħod sakemm miet.

Kien skultur imsemmi tal-ġebła u fost l-istatwi tiegħu tal-ġebel li jinsabu mxerrdin ma' gżiritna nsemmu biss l-istatwa ta' San Girgor Papa maġenb il-Knisja Parrokjali l-qadima taż-Żejtun, l-istatwa tal-Madonna tal-Karmnu mal-kantuniera tal-Bażilka lilha iddedikata ġewwa l-Belt Valletta, San Pawl tal-Gżejjer u San Ġużep fi Triq il-Kbira ġewwa l-Mosta tagħna stess. Hadem ukoll xoghlijiet ta' skultura mill-isbaħ għat-Teatru Rjal u meta f'San Gwann il-Belt kien hemm bżonn li f'waħda mill-kappelli ssir xi skultura, ma nstabx aħjar minn dan l-iskultur Mosti. Tiegħu ukoll kienu l-istatwi tal-Gran Mastri L'Isle Adam u La Valette fil-bieb ewlieni li kellha l-Belt Valletta qabel sar dak li hemm illum.

Dimech wera li kien kapaċi wkoll jaħdem b'suċċess fil-kartapesta. L-uniku eżemplar tiegħu li nafu bih ta' din ix-xorta hija l-Vara l-Kbira f' Ta' Ġiezu l-Belt Valletta.

L-Istatwi titolari ta' Marija Annunzjata f' Hal Balzan u dik ta' Marija Assunta li kien hađem għall-Parroċċa tal-Mosta fl-1868 u mibdula f' dik li għandna illum fl-1948, juru l-hila kbira li kellu bhala skultur fl-injam. Bhala xogħol tiegħu fl-injam hija magħduda l-istatwa tad-Duluri li hemm fl-Oratorju Qalb ta' Ġesu .

Fir-Rotunda tal-Mosta, li Salvatore Dimech kellu x-xorti jara l-bini tagħna jibda u jintemm, ma baqa' xejn li jfakkarna fih hlief il-pedestall forma ta' qabar li kien hađem flimkien ma' l-istatwa originali ta' l-Assunta li kellna.

JOSEPH BORG

RIFERENZI:

- Storja ta' Malta - P.P. Castagna 1869
- Musta - Its Memories and Charms - Rev. E.Salamone 1910.
- Dizzjunarju Bijjo-Biblijografiku - Rob. Mfsud Bonnici 1960.
- Il-Ġimgħa l-Kbira tal-Belt - Gorġ Aquilina O.F.M.